

Min Kien San Kurradu

kitba ta' Anna MENDES CORDEIRO



F' Settembru ta' l-1960 mort fuq l-ewwel safra tieghi ma' grupp kbir ta' membri tal-Legjun ta' Marija u ghamilt l-esperjenza ta' hamest ijiem fi Sqallija. Jum minnhom żorna l-belt ta' Noto, u wara l-ikel, jien u l-habiba tieghi Tereza, morna nimxu fil-wied fejn kien hemm statwa kbira. Il-kurżità għelbitni u ersaqt nara min kien dak il-qaddis. F'salt wiehed dort fuq Tereza u għidtilha "ara ma taqbiżleqx xi kelma bil-Mosti, għax aqta' kif johroġ għalina San Kurradu minn dik l-istatwa"! B'ċajta, kont qed nirreferi għal-leggenda ta' San Kurradu, li ahna l-Mostin nafuha sewwa, imma li ma tantx nirrakkontawha lill-barranin, bħalma naghmlu bil-leggenda ta' 'L-Gharusa tal-Mosta' jew 'Il-Madonna ta' l-Ispersanza' li fuqhom inkitbu poeziji, ballati u muzika.

Il-Leggenda ta' San Kurradu

Il-leggenda ta' San Kurradu tehodna ferm aktar lura fis-snin għax titkellem fuq eremit li kien jghix f'ghar f'Wied il-Ghasel fl-ewwel snin tas-seklu erbatax. Żgur li fuq dawk iż-żminijiet hawn Malta ma jeżistux dokumenti. Biex insibu referenza għal Malta, irridu nfittxu f'arkivji fi Sqallija. Meta nitkellmu fuq leggenda diffiċli ngħidu kemm hemm verità storika, għax mal-medda tas-snin, l-istorja bħal biċċa drapp tiżzejjien bil-bizzilla u ssir leggenda.

Fi tfuliti meta l-hajja fil-Mosta kiēnet iktar kwieta, spiss konna mmorru nimxu lejn il-fortizza u ngħaddu minn fuq il-pont tal-hadid, u kien hemm li għall-ewwel darba smajt fuq San Kurradu, minghand ohti Biċe, li biex tirrakkonta l-istess hadd ma kien jirbħilha.

L-Eremit tal-Wied

Ġewwa għar f'Wied il-Ghasel. qrib il-kappella ta' San Pawl Eremita, kien jghix raheb twajjeb. Minn hdejn dan il-ghar kienu jghaddu xi bdiewa li kellhom l-għelieqi tagħhom fil-qrib. Minn kliemhom u għemilhom kienu



Il-kappella ta' San Pawl Eremita f'ghar f'Wied il-Ghasel, fejn hu maħsub li kien jghix San Kurradu.
(Ritratt: Ruben Chetcuti)

jidhru li ma tantx kienu ta' hajja tajba, u għalhekk Kurradu hass il-htieġa li jwiddibhom. Kliemu ma tantx niżlilhom, allura hasbu kif jehilsu minnu. Qabbdu wahda mara biex tagħmel ta' bir-ruhha li kien qed ihossha hażin, u għalhekk issejjah għall-ghajnuna. Jekk ir-raheb ma jmurx jghinha, jghidu li nieqes mill-karità, jekk imur jghinha, jghidu li mar jagħtiha fastidju. Il-mara hekk għamlet, u x'hin Kurradu hareġ biex jghinha bdew jakkużawh u keċċewh billi għrew warajh matul il-wied, sa ma waslu n-naha tas-Salina. X'hin wasal fejn il-bahar hu firex il-mantell fuq il-ilma u baqa' sejjer. Għalxejn dawk in-nies, issa niedma minn għemilhom, bdew isejhulu jiġi lura għax hu baqa' sejjer sakemm gheb minn quddiem għajnejhom.

Hekk kienet ittemm l-istorja ohti, imma biex iġġennibha xi ftit kienet tgħid li dawk il-bdiewa kienu x'aktarx Naxxarin! Ahna qegħdin nitkellmu fuq l-ewwel snin tas-seklu erbatax. Nistghu ngħidu li x'aktarx dawk in-nahiet kien hemm irziezet tal-bdiewa mifruxin fuq kull naha tal-wied. Ohti forsi kellha raġun tgħid li ma kienux Mostin, imma mill-banda l-oħra, mhux sewwa nitfghu l-htija fuq in-Naxxarin.

Wasla fi Sqallija

Wara t-tluq tieghu minn Malta, Kurradu wasal Sqallija u baqa' sejjer lejn Noto fejn għex f'wied 'il barra mill-belt. Fil-kalendarju tal-qaddisin hemm diversi b'dan l-isem. Imma dan Kurradu li qed nitkellmu fuqu u li nfakkruh fid-19 ta' Frar, twieled fi Piacenza - in-naha ta' fuq ta' l-Italja fis-sena 1290. Kien ġej mill-familja nobbli Confalonieri u żżewweġ lil Eufrosina, ġejja hi wkoll minn familja nobbli ta' Lodi. Hu haddan il-karriera militari u kellu n-namra tal-kaċċa, kellhom żwieġ u hajja felici, iżda incident li għalu, biddel għal



Il-kappella ta' San Pawl Eremita – aktar mill-qrib.

kollox lil hajjithom.

Jum wiehed waqt li kien għall-kaċċa, harbulu l-klieb u għalhekk qabbad huġġieġa fil-masġar, bit-tama li l-klieb jiġu lura. Izda ġara, li n-nar infirex u lahaq ukoll xi għelieqi fil-qrib. Saret hsara kbira u l-htija ntefghet fuq bidwi. Kurradu mqanqal mir-rimors, mar jistqarr li dak li ġara kien kollu htija tiegħu, u li kien lest li jagħmel tajjeb għad-danni. Biex jagħmel dan kellu jbiegħ 'il hafna ġid li kellu, u martu wkoll issagrifikat id-dota tagħha għal dan il-għan.

Din il-ġrajja biddlet lil hajjithom u t-tnejn hadu l-hajja reliġjuża. Eufrosina dahlet mas-Sorijiet Klarissi ta' Piacenza, filwaqt li Kurradu nqas mat-Terzjarji Frangiskani ta' Calendasco.

Maz-żmien, biex jinqata' dejjem aktar mid-dinja, mar Ruma, u aktar tard baqa' niezel lejn Sqallija, u għex f'wied qrib Noto fejn miet fid-19 ta' Frar 1351.

Il-fdalijiet tiegħu huma miżmuma f'urna fil-knisja ta' San Nikola. Sa minn hajtu, kellu fama ta' qaddis u hafna grazzji ta' fejqan ġew attribwiti lilu. Fil-kotba tal-qaddisin 'The Franciscan Book of Saints' (1979) u Butler's 'Lives of Saints' (1956) isemmu lil ċertu 'Corrado Confalonieri' ta' Noto, imma ma jgħidu xejn li hu għadda xi żmien f'Malta.

Mill-banda l-oħra, bhalma jikteb E.B. Vella fil-ktieb tiegħu 'L-Istorja tal-Mosta' - f'jum il-festa tal-qaddis, jiġifieri fid-19 ta' Frar, quddiem l-altar fejn jinsabu l-

fdalijiet tiegħu, jinghad dan il-vers bil-latin li tradott bil-Malti jfisser "O San Kurradu, li minn Malta għaddejt għal Sqallija bla ma xarrabt saqajk, itlob għalina"!.

San Kerrew f'Għawdex


F'Santa Marija tal-Qala, Kurradu jidhol ukoll fil-leggenda. Il-qaddis jissejjah bil-Ghawdexi bhala 'San Kerrew', li minn Wied il-Ghasel wasal Għawdex wara li għadda minn Kemma fejn qatta' l-bqija ta' hajtu. Imma De Soldanis (1712-1770) jistqarr li ma nafux min kien l-eremit li għex fil-Qala.

Bhalma qed naraw, diffiċli tasal għal konkluzjoni dwar il-hajja ta' dan il-qaddis. Ġrajja li lili ilha tinteressani kemm meta smajtha l-ewwel darba minghand ohti, u iktar u iktar minn dakinhar li rajt l-istatwa tiegħu fil-wied ta' Noto fl-1960.


Għalhekk dan is-sajf bi hsiebni nerġa' mmur Noto, mhux biss biex nara l-knejjes u palazzi barokki li għalihom din il-belt hija maghrufa, imma wkoll immur fil-Knisja ta' San Nicola fejn hemm il-fdalijiet tiegħu, kif ukoll fil-wied fejn tinsab l-istatwa.

Nghidu wkoll lil San Kurradu li jekk hu veru li hu ġie mkeċċi minn Wied il-Ghasel tant snin ilu, issa nixtiequ npattulu billi xi darba nsemmu triq għalih fil-Mosta.

Fil-fatt insibu wahda jisimha 'Triq l-Eremit', izda dik hija msemija għal San Pawl l-Ewwel Eremita. Għalhekk hu xieraq li fil-Mosta tissemma' triq għal San Kurradu.



L-altar tal-kappella ta' San Pawl Eremita mzejjen għall-ewwel darba wara r-restawr fl-1993.



Importers of the latest Formal & Casual fashion clothing.

For babies & kids (0-14yrs), Christening, Confirmation, Swimming, Underwear & Accessories



Best bib & tucker

69A, Eucharistic Congress Road, Mosta MST 09, Malta

Tel: 2141 9132 / 2141 5120

Fax: 2141 5120 Mob: 9940 8339